

قرآن کریم کی دعوتِ فکر و تدبیر



مولانا ابوالثور راشد علی عطاری مدنی
ایم فل علوم اسلامیہ

www.dawateislami.net



قرآن کریم کی دعوتِ فکر و تدبیر

قرآن کریم میں فکر و تدبیر کی دعوتِ دینی آیاتِ کریمہ کا آسان بیان

قرآنِ کریم کی دعوتِ فکر و تدبیر

مؤلف

مولانا ابوالنور راشد علی عطاری مدنی

پیشکش: مجلس ماہنامہ فیضانِ مدینہ (دعوتِ اسلامی)



کتاب پڑھنے کی دعا

دینی کتاب یا اسلامی سبق پڑھنے سے پہلے ذیل میں دی ہوئی دعا پڑھ لیجئے اِنْ شَاءَ اللہ عَزَّوَجَلَّ جو کچھ پڑھیں گے یاد رہے گا۔ دُعا یہ ہے:

اَللّٰهُمَّ افْتَحْ عَلَيْنَا حِكْمَتَكَ وَاَنْشُرْ عَلَيْنَا رَحْمَتَكَ
يَا ذَا الْجَلَالِ وَالْاِكْرَامِ (مُسْتَظَرَف، ج ۱، ص ۴۰، دار الفکر بیروت)
(اول آخر ایک بار دُرود شریف پڑھ لیجئے)

نام کتاب : قرآن کریم کی دعوتِ فکر و تدبیر

مؤلف : مولانا ابوالنور راشد علی عطاری مدنی

صفحات : 36

اشاعت اول : مارچ 2026ء (ویب ایڈیشن)

پیشکش : مجلس ماہنامہ فیضانِ مدینہ (دعوتِ اسلامی)

www.dawateislami.net/magazine/ur

فہرست

- 4 قرآن کریم کی دعوتِ فکر و تدبیر
- 4 قرآن کریم عربی میں نازل فرمانے کی حکمت
- 9 قرآنی آیات میں غور و فکر کی دعوت
- 11 قرآنی آیات میں غور و فکر نہ کرنے پر وعید
- 12 قرآن مجید میں غور و فکر کرنا عبادت ہے لیکن!
- 13 مخلوقاتِ الہی میں غور و فکر کی دعوت
- 16 کائنات پر غور و فکر کے فوائد و ثمرات
- 19 مخلوقات میں غور و فکر کی قرآنی ترغیبات
- 21 (1) آسمان و زمین کی تخلیق میں غور و فکر پر ابھارنا
- 27 (2) پرندوں کی تخلیق میں غور و فکر پر ابھارنا
- 28 (3) زمین اور نباتات کی تخلیق میں غور و فکر پر ابھارنا
- 29 (4) مراحلِ تخلیق میں غور و فکر پر ابھارنا
- 29 (5) سایہ کی تخلیق میں غور و فکر پر ابھارنا



- 30 (6) رات اور دن کی تخلیق میں غور و فکر پر ابھارنا
- 30 (7) تقسیم رزق میں غور و فکر پر ابھارنا
- 31 (8) نظام آب اور کھیتی کی تخلیق میں غور و فکر پر ابھارنا
- 31 (9) اللہ کی قدرت و اختیارات میں غور و فکر پر ابھارنا
- 32 (10) چوپایوں کی تخلیق میں غور و فکر پر ابھارنا
- 32 (11) زمین و آسمان کی نعمتوں کی تخلیق میں غور و فکر پر ابھارنا

قرآن کریم کی دعوتِ فکر و تدبیر

قرآن کریم ایک عظیم کتابِ ہدایت ہے جو ہر طرح کے شک و شبہ، اعتراض، کجی، کمی، نقص سے پاک ہے۔ اس کے دعوے، اس کے چیلنجز، اس کی خبریں، اس کی اثر انگیزی اس کے نزول کے اوّل دن سے آج تک قائم ہیں۔

قرآن کریم کے تربیت و تعلیم کے اسالیب میں سے ایک بہت اہم اسلوب ”تفکر و تدبیر“ کی دعوت ہے۔

یہ دعوت کہیں ﴿لَعَلَّكُمْ تَتَفَكَّرُونَ﴾ کے الفاظ سے ہے تو کہیں ﴿لَعَلَّكُمْ تَعْقِلُونَ﴾ کے الفاظ سے ہے، کہیں ﴿لَعَلَّكُمْ تَذَكَّرُونَ﴾ کے ذریعے دعوتِ تفکر دی گئی ہے تو کہیں ﴿يَذَكِّرْهُ﴾ فرمایا ہے۔ یونہی کئی مقامات پر نزولِ قرآن کا مقصد ہی ”غور و فکر اور تدبیر“ ارشاد فرمایا ہے۔

قرآن کریم نے قدرتِ باری تعالیٰ، زمین و آسمان کی تخلیق، کائنات کے مختلف مظاہر، بارش، کھیتی، تخلیقِ انسان، تخلیقِ جبال، قرآنِ پاک، آیاتِ الہیہ اور دیگر کئی چیزوں میں غور و فکر کی دعوت دی ہے۔ آئیے! ذیل میں تفکر و تدبیر کی اس دعوت کے چند پہلو ملاحظہ کرتے ہیں:

قرآن کریم عربی میں نازل فرمانے کی حکمت

قرآن کریم عرب خطے میں نازل ہوا، یوں اس کے اولین مخاطب اہل عرب اور بالعموم ساری دنیا اس کی مخاطب ہے۔ اولین مخاطبین کے لحاظ سے قرآن کریم کے عربی میں نازل ہونے کی ایک حکمت یہ ارشاد فرمائی گئی کہ تم اسے سمجھو اور عقل سے کام لو



چنانچہ

پارہ 12 میں فرمایا: ﴿إِنَّا أَنْزَلْنَاهُ قُرْءَانًا عَرَبِيًّا لَعَلَّكُمْ تَعْقِلُونَ﴾ ترجمہ کنز الایمان:

بے شک ہم نے اسے عربی قرآن اتارا کہ تم سمجھو۔⁽¹⁾

تفسیر صراط الجنان میں ہے: اس آیت کا معنی یہ ہے کہ اللہ تعالیٰ نے قرآن کریم کو عربی زبان میں نازل فرمایا کیونکہ عربی زبان سب زبانوں سے زیادہ فصیح ہے اور جنت میں جنتیوں کی زبان بھی عربی ہوگی اور اسے عربی میں نازل کرنے کی ایک حکمت یہ ہے کہ تم اس کے معنی سمجھ کر ان میں غور و فکر کرو اور یہ بھی جان لو کہ قرآن اللہ تعالیٰ کا کلام ہے۔⁽²⁾

اس آیت سے معلوم ہوا کہ قرآن مجید کا مسلمانوں پر ایک حق یہ بھی ہے کہ وہ اسے سمجھیں اور اس میں غور و فکر کریں اور اسے سمجھنے کیلئے عربی زبان پر عبور ہونا ضروری ہے کیونکہ یہ کلام عربی زبان میں نازل ہوا ہے اس لئے جو لوگ عربی زبان سے ناواقف ہیں یا جنہیں عربی زبان پر عبور حاصل نہیں تو انہیں چاہئے کہ اہل حق کے مُستند علماء کے تراجم اور ان کی تفاسیر کا مطالعہ فرمائیں تاکہ وہ قرآن مجید کو سمجھ سکیں۔ افسوس! فی زمانہ مسلمانوں کی کثیر تعداد قرآن مجید کو سمجھنے اور اس میں غور و فکر کرنے سے بہت دور ہو چکی ہے، اللہ تعالیٰ انہیں ہدایت عطا فرمائے۔ عربی کا سیکھنا بحیثیت

(1) پ 12، یوسف: 2

(2) صاوی، 3/ 941، یوسف، تحت الآية: 2



اسی طرح دیگر کئی آیات میں قرآن کریم کے عربی میں نزول کی حکمت ”اسے سمجھنا اور غور و فکر کرنا“ فرمایا گیا چنانچہ

پارہ 16 میں فرمایا: ﴿وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا﴾ ﴿۱۱۲﴾ ترجمہ کنز الایمان: اور یونہی ہم نے اُسے عربی قرآن اتارا اور اس میں طرح طرح سے عذاب کے وعدے دیئے کہ کہیں انہیں ڈر ہو یا ان کے دل میں کچھ سوچ پیدا کرے۔⁽³⁾

صراطِ الجنان میں ہے کہ اس آیت میں قرآن مجید کی دو صفات بیان کی گئیں:

(1) قرآن کریم کو عربی زبان میں نازل کیا گیا، تاکہ اہل عرب اسے سمجھ سکیں اور وہ اس بات سے واقف ہو جائیں کہ قرآن پاک کی نظم عاجز کر دینے والی ہے اور یہ کسی انسان کا کلام نہیں۔ (2) قرآن مجید میں مختلف انداز سے فرائض چھوڑنے اور ممنوعات کا ارتکاب کرنے پر عذاب کی وعیدیں بیان کی گئیں تاکہ لوگ ڈریں اور قرآن عظیم ان کے دل میں کچھ نصیحت اور غور و فکر پیدا کرے جس سے انہیں نیکیوں کی رغبت اور بدیوں سے نفرت ہو اور وہ عبرت و نصیحت حاصل کریں۔ (4)

پارہ 23 میں فرمایا: ﴿قَرَأْنَا عَرَبِيًّا غَيْرَ ذِي عِوَجٍ لَّعَلَّهُمْ يَتَّقُونَ﴾ ﴿٢٣﴾ ترجمہ کنز الایمان:

113:ط، 16ب(3)

(4) تفسیر کبیر، 8/ 103، ط، تحت الآیۃ: 113- خازن، 3/ 264، 265، ط، تحت الآیۃ: 113 ملقطاً



عربی زبان کا قرآن جس میں اصلاً کجی نہیں کہ کہیں وہ ڈریں۔⁽⁵⁾
یعنی قرآن کریم کو ایسا فصیح اتارا کہ جس نے فصحاء و بلغاء کو عاجز کر دیا اور یہ تناقص و اختلاف سے پاک ہے پس یہ لوگ اس میں غور کریں اور کفر و تکذیب سے باز آئیں۔⁽⁶⁾

پارہ 24 میں فرمایا: ﴿كَتَبْتُ فُصِّلَتْ أَيْتُهُ قُرْآنًا عَرَبِيًّا لِّقَوْمٍ يَعْلَمُونَ﴾ ﴿ترجمہ﴾
کنز الایمان: ایک کتاب ہے جس کی آیتیں مفصل فرمائی گئیں عربی قرآن عقل والوں کے لیے۔⁽⁷⁾

اس آیت میں قرآن کریم کے پانچ اوصاف بیان کئے گئے ہیں جو سب کے سب غور و فکر سے تعلق رکھتے ہیں چنانچہ

- (1) یہ کلام ایک کتاب ہے۔ کتاب اسے کہتے ہیں جو کئی مضامین کی جامع ہو اور قرآن کریم چونکہ اولین و آخرین کے علوم کا جامع ہے اس لئے اسے کتاب فرمایا گیا۔
- (2) اس کلام کی آیتیں تفصیل سے بیان کی گئیں ہیں۔ یعنی قرآن پاک کی آیتیں مختلف اقسام کی ہیں جن میں احکام، مثالوں، وعظ و نصیحت، وعدہ اور وعید وغیرہ کو تفصیل کے ساتھ بیان کیا گیا ہے۔
- (3) یہ کلام قرآن ہے۔ یہ ایسا کلام ہے جسے دنیا میں سب سے زیادہ پڑھا جاتا ہے

(5) پ 23، الزمر: 28

(6) خزائن العرفان، ص 854 طحطا

(7) پ 24، لحم السجدة: 3

اور اس کی آیتیں باہم مربوط اور ملی ہوئی ہیں، نیز یہ بندوں کو خدا سے ملا دیتا ہے۔

(4) اس کلام کی زبان عربی ہے۔ اس سے معلوم ہوا کہ عربی زبان بہت فضیلت اور اہمیت کی حامل ہے اور یہ بھی معلوم ہوا کہ قرآن مجید کا ترجمہ قرآن نہیں لہذا نماز میں ترجمہ پڑھ لینے سے نماز نہ ہوگی۔

(5) قرآن مجید کا عربی میں ہونا ان لوگوں کے لئے ہے جن کی زبان عربی ہے تاکہ وہ اس کے معانی کو سمجھ سکیں۔ ایک تفسیر کے اعتبار سے اس آیت میں قرآن مجید کی پانچویں صفت یہ ہے کہ اس کی آیتیں عرب والوں کیلئے تفصیل سے بیان کی گئی ہیں۔ اہل عرب کا بطور خاص اس لئے ذکر کیا گیا کہ وہ ہم زبان ہونے کی وجہ سے اس کے معانی کو کسی واسطے کے بغیر سمجھ سکتے ہیں جبکہ دیگر زبانوں سے تعلق رکھنے والوں کو قرآن کریم کے معانی سمجھنے کے لئے واسطے کی حاجت ہے۔⁽⁸⁾

اسی طرح پارہ 25 میں فرمایا: ﴿إِنَّا جَعَلْنَاهُ قُرْءَانًا عَرَبِيًّا لَعَلَّكُمْ تَعْقِلُونَ﴾ ترجمہ کنز الایمان: ہم نے اُسے عربی قرآن اتارا کہ تم سمجھو۔⁽⁹⁾

اور پارہ 26 میں فرمایا: ﴿وَهَذَا كِتَابٌ مُّصَدِّقٌ لِّسَانًا عَرَبِيًّا لِّيُنذِرَ الَّذِينَ ظَلَمُوا ۖ وَبُشْرَىٰ لِلْمُحْسِنِينَ﴾ ترجمہ کنز الایمان: اور یہ کتاب ہے تصدیق فرماتی

(8) تفسیر کبیر، 538/9، فصلت، تحت الآیۃ: 3-جلالین مع صاوی، 5/1839 فصلت، تحت الآیۃ: 3-روح

البیان، 8/226، لہم السجدة، تحت الآیۃ: 3-مستطاً

(9) پ25، الزخرف: 3



عربی زبان میں کہ ظالموں کو ڈر سنائے اور نیکوں کو بشارت۔⁽¹⁰⁾

قرآنی آیات میں غور و فکر کی دعوت

قرآن کریم نے جن پہلوؤں سے غور و فکر کی دعوت دی ہے ان میں ایک پہلو قرآنی آیات میں غور و فکر بھی ہے۔ قرآنی آیات میں غور و فکر کو اس کے نزول کے مقاصد میں سے بیان کیا گیا ہے۔ جیسا کہ سورہ ص میں فرمایا:

﴿كِتَبٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ﴾⁽¹¹⁾

ترجمہ کنزالایمان: یہ ایک کتاب ہے کہ ہم نے تمہاری طرف اتاری برکت والی تاکہ اس کی آیتوں کو سوچیں اور عقل مند نصیحت مانیں۔⁽¹¹⁾

اس آیت کی تفسیر میں ہے: فقط قرآن پاک کی عربی عبارت کو پڑھ لینا نزول قرآن کے مقصد کو پورا کرنے کے لئے کافی نہیں بلکہ اس کی آیات کے معنی اور ان کا مطلب سمجھنے کی کوشش بھی کرنی چاہئے تاکہ اس کی آیتوں میں غور و فکر کرنا، اس میں بیان کی گئی عبرت انگیز باتوں سے نصیحت حاصل کرنا اور اس میں بتائے گئے احکامات پر عمل کرنا ممکن ہو، جبکہ فی زمانہ صورت حال یہ ہے کہ قرآن پاک سمجھنا اور اس میں غور و فکر کرنا تو بہت دور کی بات ہے یہاں تو قرآن پاک گھروں میں ہفتوں بلکہ مہینوں صرف جُزدان اور الماریوں کی زینت نظر آتا ہے اور اس کا خیال آجانے پر اس سے چپٹی ہوئی

(10) پ 26، الاحقاف: 12۔

(11) پ 23، ص: 29۔

گرد صاف کر کے دوبارہ اسی مقام پر رکھ دیا جاتا ہے اور اگر کبھی اس کی تلاوت کی توفیق نصیب ہو جائے تو اس کے تلفظ کی ادائیگی کا حال بہت برا ہوتا ہے۔ اللہ تعالیٰ مسلمانوں کے حالِ زار پر رحم فرمائے اور قرآنِ پاک صحیح طریقے سے پڑھنے، سمجھنے اور اس پر عمل کرنے کی توفیق عطا فرمائے۔⁽¹²⁾

سورۃ البقرۃ کی آیت: 219 میں فرمایا:

﴿كَذَلِكَ يُبَيِّنُ اللَّهُ لَكُمُ الْآيَاتِ لَعَلَّكُمْ تَتَفَكَّرُونَ﴾^(۱۹)

ترجمہ کنز العرفان: اسی طرح اللہ تم سے آیتیں بیان فرماتا ہے تاکہ تم غور و فکر کرو۔

یونہی سورۃ البقرۃ کی آیت 242 میں ”لَعَلَّكُمْ تَعْقِلُونَ“، آیت 266 میں ”لَعَلَّكُمْ تَتَفَكَّرُونَ“، سورۃ النور کی آیت 61 میں ”لَعَلَّكُمْ تَعْقِلُونَ“ فرما کر آیاتِ قرآنیہ میں غور و فکر کی دعوت دی ہے۔

اسی طرح قرآنی آیات کو طرح طرح سے بیان کرنے کا مقصد بھی ان میں غور و فکر کو قرار دیا ہے: ﴿انْظُرْ كَيْفَ نُصَرِّفُ الْآيَاتِ لَعَلَّهُمْ يَفْقَهُونَ﴾^(۲۰) ترجمہ کنز الایمان: دیکھو ہم کیونکر طرح طرح سے آیتیں بیان کرتے ہیں کہ کہیں ان کو سمجھ ہو۔⁽¹³⁾

سورۃ یونس میں فرمایا: ﴿كَذَلِكَ نَفْصِلُ الْآيَاتِ لِقَوْمٍ يَتَفَكَّرُونَ﴾^(۲۱) ترجمہ

(12) صراط الجنان، 8، 388/

(13) پ 7، الانعام: 65



کنز الایمان: ہم یونہی آیتیں مفصل بیان کرتے ہیں غور کرنے والوں کے لیے۔⁽¹⁴⁾

سورۃ النحل میں فرمایا: ﴿وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾⁽¹⁵⁾ ترجمہ کنز الایمان: اور اے محبوب ہم نے تمہاری طرف یہ یادگار اتاری کہ تم لوگوں سے بیان کر دو جو ان کی طرف اترا اور کہیں وہ دھیان کریں۔⁽¹⁵⁾

سورۃ النور کے آغاز میں ارشاد فرمایا: ﴿سُورَةٌ أَنزَلْنَاهَا وَفَرَضْنَاهَا وَأَنزَلْنَا فِيهَا آيَاتٍ بَيِّنَاتٍ لَّعَلَّكُمْ تَذَكَّرُونَ﴾⁽¹⁶⁾ ترجمہ کنز الایمان: یہ ایک سورت ہے کہ ہم نے اتاری اور ہم نے اُس کے احکام فرض کیے اور ہم نے اس میں روشن آیتیں نازل فرمائیں کہ تم دھیان کرو۔⁽¹⁶⁾

یہ تمام آیات ہمیں دعوت دیتی ہیں کہ قرآنی آیات مبارکہ کی تلاوت کرتے ہوئے ان پر غور بھی کیا جائے، معاشی و معاشرتی پہلو ہوں یا انفرادی و اجتماعی، ہر طرح سے قرآنی آیات میں غور کر کے زندگی گزاری جائے۔

قرآنی آیات میں غور و فکر نہ کرنے پر وعید

قرآن کریم نے جہاں اس کی آیات میں غور و فکر کی دعوت دی ہے وہیں غور و فکر نہ کرنے پر تنبیہ بھی فرمائی ہے چنانچہ سورہ محمد میں فرمایا: ﴿أَفَلَا يَتَذَكَّرُونَ الْقُرْآنَ أَمْ

(14) پ 11، یونس: 24

(15) پ 14، النحل: 44

(16) پ 18، النور: 1

عَلَى قُلُوبٍ أَفْقَالُهَا ﴿۳۷﴾ ترجمہ کنز العرفان: تو کیا وہ قرآن میں غور و فکر نہیں کرتے؟ بلکہ دلوں پر ان کے تالے لگے ہوئے ہیں۔⁽¹⁷⁾

صراط الجنان میں ہے کہ تدبیر قرآن پاک میں گہرے غور و خوض کو کہتے ہیں جو تعصبات اور جانبداری سے پاک اور عقل و نقل کے حقیقی تقاضوں کے مطابق ہو۔⁽¹⁸⁾

سورۃ النساء میں فرمایا: ﴿اَفَلَا يَتَذَكَّرُوْنَ الْقُرْآنَ ۚ﴾ ترجمہ کنز العرفان: تو کیا یہ لوگ قرآن میں غور نہیں کرتے۔⁽¹⁹⁾

یہاں قرآن کی عظمت کا بیان ہے اور لوگوں کو اس میں غور و فکر کرنے کی دعوت دی گئی ہے۔ چنانچہ فرمایا گیا کہ کیا یہ لوگ قرآن حکیم میں غور نہیں کرتے اور اس کے علوم اور حکمتوں کو نہیں دیکھتے کہ اس نے اپنی فصاحت سے تمام مخلوق کو اپنے مقابلے سے عاجز کر دیا ہے اور غیبی خبروں سے منافقین کے احوال اور ان کے مکر و فریب کو کھول کر رکھ دیا ہے اور اولین و آخرین کی خبریں دی ہیں۔ اگر قرآن میں غور کریں تو یقیناً اس نتیجے پر پہنچیں گے کہ یہ اللہ کا کلام ہے اور اسے لانے والا اللہ کا رسول ہے۔

قرآن مجید میں غور و فکر کرنا عبادت ہے لیکن!

اس سے معلوم ہوا کہ قرآن میں غور و فکر کرنا اعلیٰ درجے کی عبادت ہے۔ امام

(17) پ 26، محمد، تحت الآیہ: 24

(18) صراط الجنان، 9/314

(19) پ 5، النساء: 82



غزالی رحمۃ اللہ علیہ فرماتے ہیں: ایک آیت سمجھ کر اور غور و فکر کر کے پڑھنا بغیر غور و فکر کئے پورا قرآن پڑھنے سے بہتر ہے۔⁽²⁰⁾

قرآن کا ذکر کرنا، اسے پڑھنا، دیکھنا، چھونا سب عبادت ہے۔ قرآن میں غور و فکر کی دعوت دی گئی ہے لیکن یہ بات واضح ہے کہ قرآن میں وہی غور و فکر مُتَّبِع اور صحیح ہے جو صاحبِ قرآن صلی اللہ علیہ وآلہ وسلم کے فرامین اور حضور پُر نور صلی اللہ علیہ وآلہ وسلم کے صحبت یافتہ صحابہ کرام اور ان سے تربیت حاصل کرنے والے تابعین کے علوم کی روشنی میں ہو، کیونکہ وہ غور و فکر جو اُس ذات کے فرامین کے خلاف ہو جن پر قرآن اترا اور اس غور و فکر کے خلاف ہو جو وحی کے نزول کا مشاہدہ کرنے والے بزرگوں نے کیا، وہ یقیناً معتبر نہیں ہو سکتا۔ اس لئے دورِ جدید کے اُن نئے محققین سے بچنا ضروری ہے جو چودہ سو سال کے علما، فقہاء، محدثین و مفسرین اور ساری امت کے فہم کو غلط قرار دے کر قولاً یا عملاً یہ کہتے نظر آتے ہیں کہ قرآن اگر سمجھا ہے تو ہم نے ہی سمجھا ہے، پچھلی ساری امت جاہل ہی گزر گئی ہے۔ یہ لوگ یقیناً گمراہ ہیں۔

مخلوقاتِ الہی میں غور و فکر کی دعوت

کتابِ ہدایت قرآن مجید، برہانِ رشید کی دعوتِ فکر و تدبر کے دائرے میں مخلوقاتِ الہی میں غور و فکر کرنا بھی شامل ہے۔ اللہ رب العزت نے اپنی تخلیقات میں غور و فکر کی مختلف انداز میں دعوت دی ہے اور اس غور و فکر کے مقاصد میں اللہ تعالیٰ

(20) احیاء العلوم، 5/ 170

کے وجود، وحدانیت، شرک و ہمسری سے پاکی اور اختیارات و قدرتِ کاملہ وغیرہ کے متعلق یقین و ایمانِ پختہ رکھنا شامل ہے۔

امام غزالی رحمۃ اللہ علیہ فرماتے ہیں: مخلوق میں غور و فکر کرنے سے لامحالہ خالق اور اس کی عظمت و جلالت اور قدرت کی معرفت نصیب ہو جاتی ہے۔ پھر جیسے جیسے اللہ رب العزت کے پیدا کردہ عجائبات کی معرفت زیادہ ہوتی رہے گی تو رب کریم کی عظمت و جلالت میں تمہاری معرفت بھی کامل ہوتی رہے گی۔ مثلاً تم کسی عالم کے علم کی معرفت حاصل ہو جانے کے بعد اسے عظیم سمجھتے ہو اور مسلسل اس کے اشعار و تصنیفات میں انتہائی باریک نکات پر مطلع ہوتے ہو تو تمہیں اس کی مزید معرفت ہوتی رہتی ہے اور تمہارے دل میں اس کا احترام اور عزت و تعظیم بڑھتا رہتا ہے حتیٰ کہ اس کے کلام کا ہر کلمہ اور اس کے اشعار کا ہر عجیب شعر تمہارے دل میں اس کا مقام زیادہ کرتے ہوئے تمہیں اس کی عزت و تعظیم کی دعوت دیتا ہے۔ اسی طرح تم اللہ کریم کی مخلوقات میں غور کرو۔ کائنات میں موجود اللہ کی مخلوقات اور اس میں غور و فکر کرنے کی کوئی انتہا نہیں۔ ہر بندے کے لئے اس میں سے اتنا ہی ہے جتنا اس کا نصیب ہے۔⁽²¹⁾

جس طرح کسی کی عظمت، قدرت، حکمت اور علم کی معرفت حاصل کرنے کا ایک اہم ذریعہ اس کی بنائی ہوئی چیز ہوتی ہے کہ اس میں غور و فکر کرنے سے یہ سب چیزیں



آشکار ہو جاتی ہیں اسی طرح اللہ تعالیٰ کی عظمت، قدرت، حکمت، وحدانیت اور اس کے علم کی پہچان حاصل کرنے کا بہت بڑا ذریعہ اس کی پیدا کی ہوئی یہ کائنات ہے، اس میں موجود تمام چیزیں اپنے خالق کی وحدانیت پر دلالت کرنے والی اور اس کے جلال و کبریائی کی مظہر ہیں اور ان میں تفکر اور تدبیر کرنے سے خالق کائنات کی معرفت حاصل ہوتی ہے یہی وجہ ہے کہ قرآن مجید میں بکثرت مقامات پر اس کائنات میں موجود مختلف چیزوں جیسے انسانوں کی تخلیق، زمین و آسمان کی بناوٹ، زمین کی پیداوار، ہوا اور بارش، سمندر میں کشتیوں کی روانی، زبانوں اور رنگوں کے اختلاف وغیرہ بے شمار اشیاء میں غور و فکر کرنے کی دعوت اور ترغیب دی گئی تاکہ انسان ان میں غور و فکر کے ذریعے اپنے خالق حقیقی کو پہچانے، صرف اسی کی عبادت کرے اور اس کے تمام احکام پر عمل کرے۔⁽²²⁾

امام محمد غزالی رحمۃ اللہ علیہ فرماتے ہیں: ”آسمان اپنے ستاروں، سورج، چاند، ان کی حرکت اور طلوع و غروب میں ان کی گردش کے ساتھ دیکھا جاتا ہے۔ زمین کا مشاہدہ اس کے پہاڑوں، معدنیات، نہروں، دریاؤں، حیوانات، نباتات کے ساتھ ہوتا ہے اور آسمان اور زمین کے درمیان جو فضا ہے اس کا مشاہدہ بادل، بارش، برف، گرج چمک، ٹوٹنے والے ستاروں، اور تیز ہواؤں کے ساتھ کیا جاتا ہے۔ یہ وہ اجناس ہیں جو آسمانوں، زمینوں اور ان کے درمیان دیکھی جاتی ہیں، پھر ان میں سے ہر جنس کی کئی انواع

ہیں، ہر نوع کی کئی اقسام ہیں، ہر قسم کی کئی شاخیں ہیں اور صفات، ہیئت اور ظاہری و باطنی معانی کے اختلاف کی وجہ سے اس کی تقسیم کا سلسلہ کہیں رکتا نہیں۔ زمین و آسمان کے جمادات، نباتات، حیوانات، فلکیات میں سے ایک ذرہ بھی اللہ تعالیٰ کے حرکت دیئے بغیر حرکت نہیں کر سکتا اور ان کی حرکت میں ایک حکمت ہو یا دو، دس ہوں یا ہزار، یہ سب اللہ تعالیٰ کی وحدانیت کی گواہی دیتی ہیں اور اس کے جلال و کبریائی پر دلالت کرتی ہیں اور یہی اللہ تعالیٰ کی وحدانیت پر دلالت کرنے والی نشانیاں اور علامات ہیں۔⁽²³⁾

کائنات پر غور و فکر کے فوائد و ثمرات

کائنات پر غور و فکر کرنے کے بہت سے فوائد و ثمرات ہیں:
 بندے پر خالق کائنات کی عظمت و شان مزید واضح ہو جاتی ہے۔
 بندے کا وحدانیتِ الہی پر یقین مزید مضبوط ہو جاتا ہے۔
 بندہ عظمتِ الہی کے سامنے عاجزی اختیار کرتا ہے۔
 بندہ جب زمین و آسمان، آفتاب و ماہتاب، اشجار و اجار الغرض کسی بھی مخلوق کی تخلیق میں غور و فکر کرتا ہے تو دل میں خالق کی تعظیم پیدا ہوتی ہے۔
 خالق کائنات کی عظمت و قدرت کی معرفت حاصل ہوتی ہے۔
 یونہی اللہ کریم کی قدرت و تخلیق کی گہرائیاں جاننے پر دل میں اس کی خشیت اور



ہیبت بڑھتی ہے۔

خالق و مالک کی محبت و خشیت دل میں بڑھنے سے مخلوق کے ساتھ شفقت و حُسنِ خُلق کا جذبہ ملتا ہے۔

بندے کا جب یقین کامل ہو جاتا ہے کہ سب اختیارات کا مالک وہی ہے تو پھر اس کے علاوہ کسی کا ڈر اور خوف نہیں رکھتا اور حق کو حق کہنے اور باطل کی تردید کرنے میں رکاوٹ نہیں رہتی۔

مخلوقاتِ الہی میں غور و فکر کرنے سے دل زندہ ہوتا ہے، کیونکہ بندہ جو غور و فکر کرتا ہے تو پھر ایک ہی مقام پر رکا نہیں رہتا بلکہ مخلوقات کی مختلف انواع میں غور کرتا ہے، ایک قرآنی آیت سے دوسری کی طرف بڑھتا ہے، یوں قرآنی آیات سے نصیحت حاصل کرتا ہے، معانی میں غور کرتا ہے اور جیسے جیسے یہ غور و فکر بڑھتا ہے بندے کے دل پر مرادِ قرآنی منکشف ہوتی جاتی ہے، کیونکہ قرآنی الفاظ معانی اور تفکر کے پردے میں ہیں، جب غور و فکر کے بعد یہ پردہ ہٹتا ہے تو دل کی غفلت بھی زائل ہو جاتی ہے، اسی حیاتِ قلبی کو قرآن کریم نے یوں بیان فرمایا ہے:

﴿وَيَتَفَكَّرُونَ فِي خَلْقِ السَّمٰوٰتِ وَالْاَرْضِ ۚ رَبَّنَا مَا خَلَقْتَ هٰذَا بَاطِلًا ۙ

سُبْحٰنَكَ فَقِنَا عَذَابَ النَّارِ﴾ (۱۰)

ترجمہ کنز الایمان: اور آسمانوں اور زمین کی پیدائش میں غور کرتے ہیں اے رب

ہمارے تو نے یہ بیکار نہ بنایا پاکی ہے تجھے تو ہمیں دوزخ کے عذاب سے بچالے۔⁽²⁴⁾

مخلوقات میں غور و فکر سے بندے کو احکامِ الہیہ پر عمل کا جذبہ ملتا ہے۔ بندے کی سوچ اور فکر جیسے جیسے بڑھتی ہے اس کی قوتِ فہم بھی بڑھتی ہے، اور جب فہم میں اضافہ ہوتا ہے علم بڑھتا ہے اور جب علم آتا ہے تو بندہ عمل کرتا ہے۔

بندے کا عقیدہ مضبوط ہوتا ہے اور کسی قسم کے شبہات کا شکار نہیں رہتا۔

اللہ کریم کی محبت دل میں بڑھتی ہے اور اللہ و رسول کی فرمانبرداری کا جذبہ بڑھتا

ہے۔

اسلامی تعلیمات کے خلاف دل میں پیدا ہونے والے وساوس کا اس غور و فکر کے ذریعے خاتمہ ہو جاتا ہے۔

یہ غور و فکر کرنا شرک سے اور مشرکانہ حرکات و اعتقادات سے بچانے میں زبردست معاون ثابت ہوتا ہے۔

فی زمانہ مسلمان اللہ تعالیٰ کی بنائی ہوئی اس کائنات میں غور و فکر کرنے اور اس کے ذریعے اپنے رب تعالیٰ کے کمال و جمال اور جلال کی معرفت حاصل کرنے اور اس کے احکام کی بجا آوری کرنے سے انتہائی غفلت کا شکار ہیں اور ان کے علم کی حد صرف یہ رہ گئی ہے جب بھوک لگی تو کھانا کھالیا، جب پیاس لگی تو پانی پی لیا، جب کام کاج سے تھک گئے تو سو کر آرام کر لیا، جب شہوت نے بے تاب کیا تو حلال یا حرام ذریعے سے اس کی



بے تابی کو دور کر لیا اور جب کسی پر غصہ آیا تو اس سے جھگڑا کر کے غصے کو ٹھنڈا کر لیا۔
الغرض ہر کوئی اپنے تن کی آسانی میں مست نظر آرہا ہے۔⁽²⁵⁾

امام غزالی رحمۃ اللہ علیہ فرماتے ہیں: اندھا وہ ہی ہے جو اللہ تعالیٰ کی تمام صنعتوں کو دیکھے لیکن انہیں پیدا کرنے والے خالق کی عظمت سے مدہوش نہ ہو اور اس کے جلال و جمال پر عاشق نہ ہو۔ ایسا بے عقل انسان حیوانوں کی طرح ہے جو فطرت کے عجائبات اور اپنے جسم میں غور و فکر نہ کرے، اللہ تعالیٰ کی عطا کردہ عقل جو تمام نعمتوں سے بڑھ کر ہے اسے ضائع کر دے اور اس سے زیادہ علم نہ رکھے کہ جب بھوک لگے تو کھانا کھا لیا، کسی پر غصہ آئے تو جھگڑا کر لیا۔⁽²⁶⁾

مخلوقات میں غور و فکر کی قرآنی ترغیبات

قرآن کریم میں اللہ رب العزت کی وحدانیت اور قدرتِ کاملہ کا بیان کئی طرح سے ہوا ہے۔ اسی بیان کی تفہیم کے لئے کئی عقلی دلائل کے ذریعے مخلوقات میں غور و فکر کی دعوت بھی دی گئی ہے۔ مخلوقاتِ الہی میں غور و فکر کی اہمیت و ضرورت اور فوائد و ثمرات نیز غور و فکر نہ کرنے پر وعیدات کا بیان گذشتہ صفحات میں ہوا۔ ذیل میں اس حوالے سے لکھا جا رہا ہے کہ قرآن کریم نے مخلوقات میں غور و فکر کرنے پر کس کس انداز میں ابھارا ہے؟ خاص طور پر منکرینِ قدرتِ الہی کو اللہ کے قادرِ مطلق ہونے کا

(25) صراط الجنان، 2/ 123-124

(26) کیمیائے سعادت، 2/ 910

یقین حاصل کرنے کے لئے جو مخلوقات کے مشاہدہ کی تلقین کی ہے، اس کا انداز کیا کیا ہے؟ یہاں یہ فرق واضح رہے کہ مخلوقات میں غور و فکر کرنے پر ابھارنا الگ موضوع ہے جبکہ مختلف مخلوقات میں سے ہر مخلوق کے بارے میں قرآنی تعلیمات جاننا الگ موضوع ہے۔ ذیل میں ہمارا موضوع اول الذکر ہے۔

قرآن کریم نے مختلف مخلوقاتِ الہی کے ذکر سے غور و فکر پر ابھارا ہے جن میں آسمان، زمین، نباتات، حیوانات، رات دن اور دیگر کئی مخلوقات شامل ہیں۔ ہم اسے 12 نکات کے تحت بیان کریں گے:

- (1) آسمان و زمین کی تخلیق میں غور و فکر پر ابھارنا۔
- (2) پرندوں کی تخلیق میں غور و فکر پر ابھارنا۔
- (3) زمین اور نباتات کی تخلیق میں غور و فکر پر ابھارنا۔
- (4) مراحلِ تخلیق میں غور و فکر پر ابھارنا۔
- (5) سایہ کی تخلیق میں غور و فکر پر ابھارنا۔
- (6) رات اور دن کی تخلیق میں غور و فکر پر ابھارنا۔
- (7) تقسیمِ رزق میں غور و فکر پر ابھارنا۔
- (8) نظامِ آب اور کھیتی کی تخلیق میں غور و فکر پر ابھارنا۔
- (9) اللہ کی قدرت و اختیارات میں غور و فکر پر ابھارنا۔
- (10) چوپایوں کی تخلیق میں غور و فکر پر ابھارنا۔

(11) زمین و آسمان کی نعمتوں کی تخلیق میں غور و فکر پر ابھارنا۔

(1) آسمان وزمین کی تخلیق میں غور و فکر پر ابھارنا

قرآن کریم نے کئی مقامات پر آسمان و زمین کی تخلیق میں غور و فکر کرنے پر مختلف انداز میں ابھارا ہے، چنانچہ

سورۃ الاعراف میں فرمایا:

﴿أَوَلَمْ يَنْظُرُوا فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ مِنْ شَيْءٍ ۚ وَأَنْ
عَسَى أَنْ يَكُونَ قَدِ افْتَرَبَ أَجْلُهُمْ ۚ فَبِأَيِّ حَدِيثٍ بَعْدَهُ يُؤْمِنُونَ﴾ (١١٥)

ترجمہ کنز العرفان: کیا انہوں نے آسمانوں اور زمین کی سلطنت اور جو جو چیز اللہ نے پیدا کی ہے اس میں غور نہیں کیا؟ اور اس بات میں کہ شاید ان کی مدت نزدیک آگئی ہو تو اس (قرآن) کے بعد اور کونسی بات پر ایمان لائیں گے؟ (27)

یہ آیتِ مبارکہ واضح و دعوتِ تفکر دے رہی ہے کہ کیا اللہ کی وحدانیت اور قدرتِ کاملہ کے منکر آسمانوں، زمین اور اللہ کریم کی دیگر مخلوقات میں غور نہیں کرتے، تاکہ وہ ان کے ذریعے اللہ تعالیٰ کی قدرت و وحدانیت پر استدلال کریں کیونکہ ان سب میں اللہ تعالیٰ کی وحدانیت اور حکمت و قدرت کے کمال کی بے شمار روشن دلیلیں موجود ہیں۔

سورہ یونس میں فرمایا:

﴿قُلْ اَنْظُرُوا مَا ذَا فِي السَّمٰوٰتِ وَالْاَرْضِ ۝﴾

ترجمہ کنز الایمان: تم فرماؤ دیکھو آسمانوں اور زمین میں کیا کیا ہے۔⁽²⁸⁾

اس آیت میں بھی زمین و آسمان میں اللہ تعالیٰ کی مخلوقات پر غور و فکر کرنے پر ابھارا گیا ہے، گویا فرمایا گیا: غور کرو کہ آسمانوں اور زمین میں توحید باری تعالیٰ کی کیا کیا نشانیاں ہیں، اوپر سورج اور چاند ہیں جو کہ دن اور رات کے آنے کی دلیل ہیں، ستارے ہیں جو کہ طلوع اور غروب ہوتے ہیں اور اللہ تعالیٰ آسمان سے بارش نازل فرماتا ہے۔ زمین میں پہاڑ، دریا، دھینے، نہریں، درخت نباتات یہ سب اللہ تعالیٰ کے واحد ہونے اور ان کا خالق ہونے پر دلالت کرتے ہیں۔⁽²⁹⁾

کفار مکہ مرنے کے بعد جی اٹھنے کے منکر تھے، قرآن کریم نے اس عقیدہ کو بہت بار اور کئی اسالیب سے بیان کرتے ہوئے غور و فکر پر ابھارا ہے، چنانچہ سورہ بنی اسرائیل میں ہے:

﴿اَوْ لَمْ يَرَوْا اَنَّ اللّٰهَ الَّذِيْ خَلَقَ السَّمٰوٰتِ وَالْاَرْضَ قَادِرٌ عَلٰۤى اَنْ يَّخْلُقَ

مِثْلَهُمْ وَ جَعَلَ لَهُمْ اَجَلًا لَا رَيْبَ فِيْهِ ۚ فَاَبٰى الظّٰلِمُوْنَ اِلَّا الْكُفُوْرًا ۝۱۰۱﴾

ترجمہ کنز الایمان: اور کیا وہ نہیں دیکھتے کہ وہ اللہ جس نے آسمان اور زمین بنائے ان لوگوں کی مثل بنا سکتا ہے اور اس نے ان کے لیے ایک میعاد ٹھہرا رکھی ہے جس

(28) پ 11، یونس: 101

(29) تفسیر کبیر، 6/306، یونس، تحت الآیہ: 101- خازن، 2/336، یونس، تحت الآیہ: 101، مستطاب



میں کچھ شبہ نہیں تو ظالم نہیں مانتے بے ناشکری کیے۔⁽³⁰⁾

سورۃ الاحقاف میں فرمایا:

﴿أَوَلَمْ يَرَوْا أَنَّ اللَّهَ الَّذِي خَلَقَ السَّمٰوٰتِ وَالْاَرْضَ وَلَمْ يَعْزِبْ عَنْهُمْ بِخُلُقِهِمْ نَبِيًّا

عَلٰى اَنْ يُحْيِيَ الْمَوْتٰى طُبٰلٰى اِنَّهٗ عَلَى كُلِّ شَيْءٍ قَدِيْرٌۭ﴾⁽³¹⁾

ترجمہ کنز الایمان: کیا انہوں نے نہ جانا کہ وہ اللہ جس نے آسمان اور زمین بنائے اور ان کے بنانے میں نہ تھکا قادر ہے کہ مُردے جلائے (زندہ کرے) کیوں نہیں بے شک وہ سب کچھ کر سکتا ہے۔⁽³¹⁾

عقیدہ آخرت کے بارے میں غور و فکر پر ابھارنے کے لئے آسمان و زمین کی تخلیق پر غور کرنے کا فرمایا:

﴿أَوَلَمْ يَتَفَكَّرُوْا فِیْ اَنْفُسِهِمْۙ مَا خَلَقَ اللّٰهُ السَّمٰوٰتِ وَالْاَرْضَ وَمَا بَیْنَهُمَاۙ

اِلَّا بِالْحَقِّ وَاَجَلٍ مُّسَمًّی وَاِنَّ کَثِیْرًا مِّنَ النَّاسِ بِلِقَآئِ رَبِّهِمْ لَکٰفِرُوْنَۙ﴾⁽³²⁾

ترجمہ کنز العرفان: کیا انہوں نے اپنے دلوں میں غور و فکر نہیں کیا کہ اللہ نے آسمانوں اور زمین اور جو کچھ ان کے درمیان ہے سب کو حق اور ایک مقررہ مدت کے ساتھ پیدا کیا اور بیشک بہت سے لوگ اپنے رب سے ملنے کے منکر ہیں۔⁽³²⁾

(30) پ 15، بنی اسرائیل: 99

(31) پ 26، الاحقاف: 33

(32) پ 21، الروم: 8

ان آیات میں زمین و آسمان کی تخلیق اور اس تخلیق سے عدم تھکاوٹ کا ذکر کرتے ہوئے مرنے کے بعد دوبارہ زندہ کرنے کی طاقت و قدرت کی جانب توجہ مبذول کروائی گئی ہے اور غور و فکر پر ابھارا ہے کہ جب اللہ تعالیٰ نے کسی مثال کے بغیر پہلی بار میں آسمان اور زمین جیسی عظیم مخلوق بنادی اور انہیں بنانے میں وہ ہر تھکاوٹ سے پاک ہے تو وہ خالق و مالک جب آسمان و زمین بنا سکتا ہے کیا وہ مردوں کو زندہ کرنے پر قادر نہیں جو کہ زمین و آسمان بنانے سے ظاہر اُلوگوں کے اعتبار سے کہیں آسان ہے، کیوں نہیں، وہ ضرور اس پر قادر ہے۔⁽³³⁾

زمین و آسمان کی تخلیقات میں غور و فکر کرنے اور اس سے نصیحت و بصیرت پانے والوں کو عقل مند فرمایا گیا ہے:

﴿أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا لَهَا مِنْ فُرُوجٍ (۱) وَالْأَرْضِ مَدَدْنَاهَا وَأَلْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ زَوْجٍ بَهِيجٍ (۲) تَبْصِرَةً وَذِكْرًا لِكُلِّ عَبْدٍ مُنِيبٍ (۳)﴾

ترجمہ کنز العرفان: تو کیا انہوں نے اپنے اوپر آسمان کو نہ دیکھا ہم نے اسے کیسے بنایا اور سجایا اور اس میں کہیں کوئی شکاف نہیں۔ اور زمین کو ہم نے پھیلایا اور اس میں مضبوط پہاڑ ڈالے اور اس میں ہر بار و نق جوڑا اگایا۔ ہر رجوع کرنے والے بندے کیلئے



بصیرت اور نصیحت کیلئے۔ (34)

یہاں کفار کو غور و فکر پر ابھارا گیا ہے کہ جب کافروں نے مرنے کے بعد دوبارہ زندہ کئے جانے کا انکار کیا اُس وقت کیا انہوں نے اپنے اوپر آسمان کو نہ دیکھا جس کی تخلیق میں ہماری قدرت کے آثار نمایاں ہیں تاکہ وہ اس بات میں غور کرتے کہ ہم نے اسے کیسے اونچا اور بڑا بنایا اور ستونوں کے بغیر بلند کیا اور اسے روشن ستاروں سے سجایا اور اس میں کہیں کوئی شکاف نہیں، کہیں کوئی عیب اور کمی نہیں۔ تو جو رب تعالیٰ اتنے بڑے آسمان کو بنا سکتا ہے اور ظاہری اسباب کے بغیر اسے بلند کر سکتا اور اس میں ستاروں کو روشن کر سکتا ہے اور اتنے طویل و عریض آسمان کو کسی شکاف اور نقص و عیب کے بغیر بنا سکتا ہے وہی رب تعالیٰ مُردوں کو دوبارہ زندہ کر دے تو اس میں کیا بعید ہے؟ (35) اور کیا ان کافروں نے زمین کی طرف نہیں دیکھا کہ ہم نے زمین کو پانی کی سطح پر اس طرح پھیلایا کہ پانی میں گھل کر فنا نہیں ہوتی ورنہ مٹی پانی میں گھل جاتی ہے اور زمین پر بڑے بڑے پہاڑ کھڑے کر دیئے ہیں تاکہ زمین قائم رہے اور اس میں ہر سبزے، پھلوں اور پھولوں کے جوڑے اُگائے جو دیکھنے میں خوبصورت لگتے ہیں تو جو رب تعالیٰ زمین کو پیدا فرما سکتا، پہاڑوں کے ذریعے اسے قائم رکھ سکتا اور اس میں نشو و نما کی قوت پیدا کر سکتا ہے تو مُردوں کو دوبارہ زندہ کر دینا اس کی قدرت سے کہاں بعید

(34) پ 26، ق 6

(35) مدارک، ص 1160، ق 11، تحت الآیہ: 6- روح البیان، 9/ 106، ق 1، تحت الآیہ: 6، لقطاً

﴿الَمْ تَرَوْا كَيْفَ خَلَقَ اللَّهُ سَبْعَ سَلَوَاتٍ طِبَاقًا^(۵) وَ جَعَلَ الْقَمَرَ فِيهِنَّ نُورًا وَ

جَعَلَ الشَّمْسُ سِرَاجًا^(۱۱)﴾

ترجمہ کنز العرفان: کیا تم نے دیکھا نہیں کہ اللہ نے ایک دوسرے کے اوپر کیسے سات آسمان بنائے؟ اور ان میں چاند کو روشن کیا اور سورج کو چراغ بنایا۔⁽³⁷⁾

اس آیت میں بھی بہت خوب دعوتِ تفکر ہے کہ کیا تم نہیں دیکھتے کہ اللہ تعالیٰ نے ایک دوسرے کے اوپر کیسے سات آسمان بنائے اور ان آسمانوں میں چاند کو روشن کیا اور سورج کو چراغ بنایا کہ وہ دنیا کو روشن کرتا ہے اور دنیا والے اس کی روشنی میں ایسے ہی دیکھتے ہیں جیسے گھر والے چراغ کی روشنی میں دیکھتے ہیں۔ سورج کی روشنی چاند کے نور سے مضبوط تر ہے۔⁽³⁸⁾

ایک مقام پر اونٹ، آسمان، پہاڑ اور زمین کی تخلیق پر غور و فکر کرنے پر ابھارتے ہوئے فرمایا:

﴿أَفَلَا يَنْظُرُونَ إِلَى الْإِبِلِ كَيْفَ خُلِقَتْ^(۱۲) وَإِلَى السَّمَاءِ كَيْفَ رُفِعَتْ^(۱۳) وَإِلَى

(36) جمل، 7، 258، بقی، تحت الآیہ: 7- روح البیان، 9، 107، بقی، تحت الآیہ: 7، ملتقطاً- صراط الجنان، 9، 458

(37) پ 29، نوح: 15، 16

(38) مدارک، ص 1284، نوح، تحت الآیہ: 15، 16- خازن، 4، 313، نوح، تحت الآیہ: 15، 16- البحر

الخیط، 8، 334، نوح، تحت الآیہ: 15، 16، ملتقطاً



الْجِبَالِ كَيْفَ نُصِبَتْ^(۳۹) وَإِلَى الْأَرْضِ كَيْفَ سُطِحَتْ^(۴۰)

ترجمہ کنزُ العرفان: تو کیا وہ اونٹ کو نہیں دیکھتے کہ کیسا بنایا گیا ہے۔ اور آسمان کو، کیسا اونچا کیا گیا ہے۔ اور پہاڑوں کو، کیسے قائم کیا گیا ہے۔ اور زمین کو، کیسے بچھائی گئی ہے۔^(۳۹)

جنتی نعمتوں اور قدرتِ الہی کے دیگر شاہکاروں کے منکرین کفار کو غور و فکر پر ابھارا کہ غور کریں اور سمجھیں کہ جس قادرِ حکیم نے دنیا میں ایسی عجیب و غریب چیزیں پیدا کی ہیں، اس کی قدرت سے جنتی نعمتوں کا پیدا فرمانا کس طرح قابلِ تعجب اور لائقِ انکار ہو سکتا ہے۔ کیا یہ اونٹ کو نہیں دیکھتے کہ کیسا بنایا گیا؟ آسمان کو کیسے ستونوں اور کسی سہارے کے بغیر اونچا کیا گیا، کیا انہوں نے پہاڑوں کو نہیں دیکھا جنہیں زمین میں نصب کر دیا گیا کہ زمین کے لئے سہارا اور اس کے لئے میخوں کے قائم مقام ہیں۔ اگر یہ منکرین صاف دل سے سوچیں اور سچی نگاہ سے دیکھیں تو اللہ تعالیٰ کی قدرت کو فوراً تسلیم کریں۔

(۲) پرندوں کی تخلیق میں غور و فکر پر ابھارنا

قرآنِ کریم نے پرندوں کی پرواز، ان کے ہوا میں ٹھہرنے اور پروں کو پھیلانے اور سمیٹنے کو بیان کرتے ہوئے بھی ربِّ کریم کی شانِ تخلیق میں غور و فکر کی ترغیب دلائی ہے، چنانچہ سورۃ النحل میں فرمایا:

﴿اَلَمْ يَرَوْا اِلَى الطَّيْرِ مُسَخَّرَاتٍ فِي جَوْ السَّمَاءِ ۚ مَا يُبْسِكُهُنَّ اِلَّا اللّٰهُ اِنَّ فِيْ ذٰلِكَ لَاٰيَاتٍ لِّقَوْمٍ يُّؤْمِنُوْنَ﴾⁽⁴⁰⁾

ترجمہ کنزُ العرفان: کیا انہوں نے پرندوں کی طرف نہ دیکھا جو آسمان کی فضا میں (اللہ کے) حکم کے پابند ہیں۔ انہیں (وہاں) اللہ کے سوا کوئی نہیں روکتا۔ بیشک اس میں ایمان والوں کے لئے نشانیاں ہیں۔⁽⁴⁰⁾
اسی طرح سورۃ الملک میں فرمایا:

﴿اَوَلَمْ يَرَوْا اِلَى الطَّيْرِ فَوْقَهُمْ صَفًّا وَيَقْبِضُنَّ مَا يُبْسِكُهُنَّ اِلَّا الرَّحْمٰنُ ۚ اِنَّهٗ بِكُلِّ شَيْءٍ بَصِيْرٌ﴾⁽⁴¹⁾

ترجمہ کنزُ الایمان: اور کیا انہوں نے اپنے اوپر پرندے نہ دیکھے پر پھیلاتے اور سمیٹتے انہیں کوئی نہیں روکتا سوار حمل کے بیشک وہ سب کچھ دیکھتا ہے۔⁽⁴¹⁾

(3) زمین اور نباتات کی تخلیق میں غور و فکر پر ابھارنا

اللہ رب العزت کی ہر مخلوق ایک عظیم شاہکار ہے، کسی ایک مخلوق پر غور کرنے والا بھی خالق و مالک کی شان و عظمت کو سمجھ لیتا ہے، قرآن کریم نے زمین اور نباتات میں بھی غور و فکر کی دعوت دی ہے چنانچہ فرمایا:

﴿اَوَلَمْ يَرَوْا اِلَى الْاَرْضِ كَمْ اُنْبِتْنٰ فِيْهَا مِنْ كُلِّ زَوْجٍ كَرِيْمٍ﴾⁽⁴²⁾ اِنَّ فِيْ ذٰلِكَ لَاٰيَةً ۚ وَّ مَا كَانَ اَكْثَرُهُمْ مُّؤْمِنِيْنَ﴾⁽⁴³⁾

(40) پ 14، النحل: 79

(41) پ 29، الملک: 19



ترجمہ کنز الایمان: کیا انہوں نے زمین کو نہ دیکھا ہم نے اس میں کتنے عزت والے جوڑے اگائے بے شک اس میں ضرور نشانی ہے اور اُن کے اکثر ایمان لانے والے نہیں۔⁽⁴²⁾

(4) مراحل تخلیق میں غور و فکر پر ابھارنا

سورۃ العنکبوت میں فرمایا:

﴿أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ ۚ إِنَّ ذَٰلِكَ عَلَى اللَّهِ يَسِيرٌ ۚ﴾^(۱)
 قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُنشِئُ النَّشْأَةَ الْآخِرَةَ ۚ إِنَّ اللَّهَ عَلَىٰ كُلِّ شَيْءٍ قَدِيرٌ ۝۲۰﴾

ترجمہ کنز العرفان: اور کیا انہوں نے نہیں دیکھا کہ اللہ پیدا کرنے کی ابتداء کیسے کرتا ہے؟ پھر وہ اسے دوبارہ بنائے گا بیشک یہ اللہ پر بہت آسان ہے۔ تم فرماؤ زمین میں سفر کر کے دیکھو اللہ کیوں کر پہلے بناتا ہے پھر اللہ دوسری اُٹھان اُٹھاتا ہے بے شک اللہ سب کچھ کر سکتا ہے۔⁽⁴³⁾

(5) سایہ کی تخلیق میں غور و فکر پر ابھارنا

قرآن کریم نے خالق کائنات کی شانِ تخلیق پر غور و فکر کی ترغیب کے لئے سایہ کی تخلیق کو بھی ذکر فرمایا ہے اور اس میں غور و فکر کر کے شانِ ربّی سمجھنے پر ابھارا ہے، چنانچہ سورۃ النحل میں ہے:

(42) پ 19، الشعراء: 7، 8

(43) پ 20، العنکبوت: 19، 20

﴿أَوْ لَمْ يَرَوْا إِلَى مَا خَلَقَ اللَّهُ مِنْ شَيْءٍ يَتَفَتَّحُوا ظِلُّهُ عَنِ الْيَمِينِ وَالشَّمَائِلِ

سُجَّدًا لِلَّهِ وَهُمْ دُخِرُونَ﴾ (۴۸)

ترجمہ کنز العرفان: اور کیا انہوں نے اس طرف نہ دیکھا کہ اللہ نے جو چیز بھی پیدا فرمائی ہے اس کے سائے اللہ کو سجدہ کرتے ہوئے دائیں اور بائیں جھکتے ہیں اور وہ سائے عاجزی کر رہے ہیں۔ (44)

(6) رات اور دن کی تخلیق میں غور و فکر پر ابھارنا

رات اور دن کے آنے جانے پر بھی غور و فکر کی دعوت دی گئی ہے، چنانچہ سورۃ النمل میں ہے:

﴿الَمْ يَرَوْا أَنَّا جَعَلْنَا اللَّيْلَ لَيْسَكُنُوا فِيهِ وَالنَّهَارَ مُبْصَرًا ۚ إِنَّ فِي ذَلِكَ لَآيَاتٍ

لِّقَوْمٍ يُؤْمِنُونَ﴾ (۴۹)

ترجمہ کنز الایمان: کیا انہوں نے نہ دیکھا کہ ہم نے رات بنائی کہ اس میں آرام کریں اور دن کو بنایا سو جھانے (دیکھانے) والا بے شک اس میں ضرور نشانیاں ہیں اُن لوگوں کے لیے کہ ایمان رکھتے ہیں۔ (45)

(7) تقسیم رزق میں غور و فکر پر ابھارنا

سورۃ الروم میں فرمایا:

(44) پ 14، النحل: 48

(45) پ 20، النمل: 86



﴿أَوْ لَمْ يَرَوْا أَنَّ اللَّهَ يَبْسُطُ الرِّزْقَ لِمَن يَشَاءُ وَيَقْدِرُ ۚ إِنَّ فِي ذَٰلِكَ لَآيَاتٍ لِّقَوْمٍ

يُؤْمِنُونَ﴾ (۲۰)

ترجمہ کنز الایمان: اور کیا انہوں نے نہ دیکھا کہ اللہ رزق وسیع فرماتا ہے جس کے لیے چاہے اور تنگی فرماتا ہے جس کے لیے چاہے بے شک اس میں نشانیاں ہیں ایمان والوں کے لیے۔⁽⁴⁶⁾

(8) نظام آب اور کھیتی کی تخلیق میں غور و فکر پر ابھارنا

﴿أَوْ لَمْ يَرَوْا أَنَّا نَسُوقُ الْمَاءَ إِلَى الْأَرْضِ الْجُرُزِ فَنُخْرِجُ بِهِ زَرْعًا تَأْكُلُ مِنْهُ

أَنْعَامُهُمْ وَانْفُسُهُمْ ۚ أَفَلَا يُبْصِرُونَ﴾ (۲۱)

ترجمہ کنز الایمان: اور کیا انہیں دیکھتے کہ ہم پانی بھیجتے ہیں خشک زمین کی طرف پھر اُس سے کھیتی نکالتے ہیں کہ اس میں سے اُن کے چوپائے اور وہ خود کھاتے ہیں تو کیا انہیں سوچتا نہیں۔⁽⁴⁷⁾

(9) اللہ کی قدرت و اختیارات میں غور و فکر پر ابھارنا

﴿أَفَلَمْ يَرَوْا إِلَى مَا بَيْنَ أَيْدِيهِمْ وَمَا خَلْفَهُمْ مِّنَ السَّمَاءِ وَالْأَرْضِ ۚ إِنَّ نَاشِئَ

نَحْسِفَ بِهِمُ الْأَرْضَ أَوْ نُسْقِطَ عَلَيْهِمْ كِسَفًا مِّنَ السَّمَاءِ ۚ إِنَّ فِي ذَٰلِكَ لَآيَةً لِّكُلِّ

عَبْدٍ مُّذْنِبٍ﴾ (۲۱)

ترجمہ کنز الایمان: تو کیا انہوں نے نہ دیکھا جو ان کے آگے اور پیچھے ہے آسمان اور

(46) پ، 21، الروم: 37

(47) پ، 21، السجدة: 27

زمین ہم چاہیں تو انہیں زمین میں دھنسا دیں یا ان پر آسمان کا ٹکڑا اگر ا دیں بے شک اس میں نشانی ہے ہر رجوع لانے والے بندے کے لیے۔⁽⁴⁸⁾

(10) چوپایوں کی تخلیق میں غور و فکر پر ابھارنا

﴿أَوَلَمْ يَرَوْا أَنَّا خَلَقْنَا لَهُمْ مِنَّا عَمَلَتَ آيِدَيْنَا أَنْعَامًا فَهُمْ لَهَا مَلِكُونَ﴾^(۴۸) وَ ذَلَّلْنَاهَا لَهُمْ فَمِنْهَا رَكُوبُهُمْ وَ مِنْهَا يُكَلِّونَ^(۴۹) وَ لَهُمْ فِيهَا مَنَافِعُ وَ مَشَارِبٌ أَفْلا يَشْكُرُونَ^(۵۰)﴾

ترجمہ کنز الایمان: اور کیا انہوں نے نہ دیکھا کہ ہم نے اپنے ہاتھ کے بنائے ہوئے چوپائے ان کے لیے پیدا کیے تو یہ ان کے مالک ہیں اور انہیں ان کے لیے نرم کر دیا تو کسی پر سوار ہوتے اور کسی کو کھاتے ہیں اور ان کے لیے ان میں کئی طرح کے نفعے اور پینے کی چیزیں ہیں تو کیا شکر نہ کریں گے۔⁽⁴⁹⁾

(11) زمین و آسمان کی نعمتوں کی تخلیق میں غور و فکر پر ابھارنا

﴿الَّذِينَ تَرَوُا أَنَّ اللَّهَ سَخَّرَ لَكُم مَّا فِي السَّمٰوٰتِ وَ مَّا فِي الْأَرْضِ وَ أَسْبَغَ عَلَيْكُمْ نِعَمَهُ ظَاهِرَةً وَ بَاطِنَةً ۚ وَ مِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَ لَا هُدًى وَ لَا كِتَابٍ مُّنِيرٍ﴾^(۵۰)

ترجمہ کنز الایمان: کیا تم نے نہ دیکھا کہ اللہ نے تمہارے لیے کام میں لگائے جو کچھ

(48) پ، 22، س: 9

(49) پ، 23، یسین: 71 تا 73



آسمانوں اور زمین میں ہیں اور تمہیں بھرپور دیں اپنی نعمتیں ظاہر اور چھپی اور بعض آدمی اللہ کے بارے میں جھگڑتے ہیں یوں کہ نہ علم نہ عقل نہ کوئی روشن کتاب۔⁽⁵⁰⁾

قارئین کرام! ان آیاتِ مبارکہ کا خلاصہ یہی ہے کہ کیا ان کافروں نے دیکھا کہ اللہ تعالیٰ پیدا کرنے کی ابتدا کیسے کرتا ہے اور درجہ بدرجہ تخلیق کو مکمل کرتا ہے، پھر آخرت میں دوبارہ زندہ کرے گا۔ اللہ تعالیٰ مخلوق کو پہلے کیسے بناتا، پھر موت دیتا ہے تاکہ تم غور و فکر کر کے اللہ تعالیٰ کی قدرت و شانِ تخلیق کے عجائبات سے اس کے خالق و مالک ہونے کی معرفت حاصل کر سکو۔

اور دیکھو کہ اللہ تعالیٰ نے چیزوں کے سائے پیدا فرمائے اور سائے کا کیسا انداز ہے کہ سورج طلوع ہوتے وقت اُس کا سایہ ایک طرف ہوتا ہے تو غروب ہوتے وقت دوسری طرف۔ یہ بھی ایک سمجھنے کی بات ہے کہ سایہ دائیں اور بائیں جھکنے میں اللہ تعالیٰ کے حکم کا پابند ہے، جب کفار سایہ دار چیزوں کا یہ حال اپنی آنکھوں سے دیکھتے ہیں تو انہیں چاہئے کہ وہ اس میں غور و فکر کر کے اللہ کریم کی شانِ تخلیق کا اعتراف کریں۔

اور پرندوں کے وجود اور پرواز پر غور کریں کہ کیسے ہلکے اور بھاری ہر طرح کے جسم کے ساتھ فضا میں اڑتے ہیں، بھلا وہ کون ہے جو انہیں گرنے نہیں دیتا، حالانکہ فضا میں تو ایک تنہا بھی نہیں رکتا، یقیناً کوئی عظیم ذات ہے جو اس سب پر قادر ہے اور وہ اللہ کی ذات ہے۔ ایماندار اس میں غور کر کے قدرتِ الہی کا اعتراف کرتے ہیں۔

اسی طرح کفارِ مکہ کو زمین کے عجائبات اور اس سے اگنے والی طرح طرح کی نباتات کے جوڑوں پر غور کرنا چاہیے کہ ان نباتات سے انسان و جانور دونوں نفع اٹھاتے ہیں۔ یہ خالقِ کائنات ہی کی شان ہے کہ خشک زمین جس میں سبزہ کا نام و نشان نہیں ہوتا، پانی بھیجتا ہے اور اسے زندہ فرماتا ہے، پھر اس سے کھیتی نکالتا ہے، چاہے تو یہ تھا کہ یہ لوگ ان نشانیوں سے اللہ تعالیٰ کی قدرت کے کمال پر استدلال کریں اور سمجھیں کہ جو قادرِ برحق خشک زمین سے کھیتی نکالنے پر قادر ہے تو مُردوں کو زندہ کر دینا بھلا کیسے اس کی قدرت سے بعید ہو سکتا ہے۔

کفارِ مکہ کی عقل و دانش کو یوں بھی لاکار اگیا کہ دیکھو یہ جو تم مرنے کے بعد دوبارہ اٹھائے جانے کے منکر ہو، ذرا غور تو کرو کہ جو ذاتِ دن کو رات اور رات کو دن میں بدلنے پر قادر ہے، بھلا وہ مُردے کو زندہ کرنے پر کیونکر قادر نہ ہوگا، یقیناً وہ قادر ہے۔

الغرض! قرآنِ کریم نے طرح طرح سے دعوتِ فکر دی ہے، ذرا سا شعور و عقل سے کام لیا جائے تو کائنات میں ہر طرف ہزار ہا ایسے مناظر ہیں جو بندے کو سوچنے پر مجبور کر دیتے ہیں کہ یہ نظام کیسے چل رہا ہے؟ بھلا یہ کیسے ممکن ہے کہ بارش ہو اور مردہ زمین صرف اتفاقی طور پر زندہ ہو جائے؟ ہلکے سے ہلکا کاغذ بھی فضا میں رک نہ سکے تو بھاری بھر کم شاہین، گدھ وغیرہ کیسے رک رہے ہیں؟ سورج، چاند اور ہزاروں لاکھوں سیارے، ستارے کس اتفاق کے تحت چل رہے ہیں؟ جی ہاں! وہ ذاتِ صرف اللہ رب العزت کی ذات ہے، یہی قرآنِ کریم کی دعوتِ تفکر ہے۔

تو جلدی کیجئے اور آج ہی

ہر ماہ 40 سے زائد علمی، دینی، دنیاوی، معاشرتی، اخلاقی اور اصلاحی موضوعات پر مشتمل اور سات زبانوں (اردو، انگلش، عربی، ہندی، سندھی، گجراتی اور بنگالی) میں شائع ہونے والے تحقیقی میگزین ”ماہنامہ فیضانِ مدینہ“ کی سالانہ بنگ کر والیجئے۔

”ماہنامہ فیضانِ مدینہ“ ہر مہینے گھر پر حاصل کرنے کے لئے آج ہی اس نمبر پر واٹس ایپ یا کال کیجئے۔

+92313-1139278

